

Myanmar Diabetes Care Program 2017-2020 between the Ministry of Health and Sports and Novo Nordisk

A/S ပူးပေါင်းဆောင်ရွက်မှု စာချုပ်လွှာ လက်မှတ်ရေးထိုးပွဲ အခမ်းအနားနှင့် သူနာပြုတက္ကသိုလ် (ရန်ကုန်)တွင် ကျင်းပသော Stakeholders Consultation on Nursing and Midwifery Curriculum ဆွေးနွေးပွဲ

ကျန်းမာရေးနှင့်အားကစားဝန်ကြီးဌာန၊ ပြည်ထောင်စုဝန်ကြီးဒေါက်တာမြင့်ထွေးသည် ရန်ကုန်တိုင်းဒေသကြီးတွင် မတ်လ(၁၃)ရက်နေ့ နေ့လည် (၁၂)နာရီတွင် CHATRIUM Hotel တွင် ကျင်းပသော Myanmar Diabetes Care Program 2017-2020 between the Ministry of Health and Sports and Novo Nordisk A/S ပူးပေါင်းဆောင်ရွက်မှု စာချုပ်လွှာ လက်မှတ်ရေးထိုးပွဲ အခမ်းအနားသို့ တက်ရောက်အမှာစကားပြောကြားသည်။



အခမ်းအနားတွင် ပြည်ထောင်စုသမ္မတမြန်မာနိုင်ငံဆိုင်ရာ ဒိန်းမတ်သံအမတ်ကြီး H.E Mr. Peter Lysholt Hansen မှ နှုတ်ခွန်းဆက်စကားပြောကြားခဲ့သည်။ ထို့နောက် Director Novo Nordisk South East Asia Mr. Henrik Bendix Dahl မှ Myanmar Diabetes Care Program အကြောင်းကို တင်ပြခဲ့သည်။ ထို့နောက် ပြည်ထောင်စုဝန်ကြီးမှ ပြောကြားရာတွင် မြန်မာနိုင်ငံတွင် ဆီးချိုရောဂါသည် ဖြစ်ပွားမှုများပြားလျက်ရှိပြီး ဆီးချိုဝေဒနာ ဖြစ်ပွားပါက သွေးတိုးရောဂါ၊ တွဲလျက်ဖြစ်ပွားတတ်ပါကြောင်း၊ ဆီးချိုရောဂါအား ကောင်းမွန်စွာဆေးကုသမှု မခံယူရပါက နှလုံးရောဂါ၊ ကျောက်ကပ်ရောဂါ၊ ခြေပုတ်လက်ပုတ်ရောဂါ၊ မျက်စိကွယ်ခြင်း၊ လေဖြတ်ခြင်းစသည်တို့ကို ခံစားရတတ်ပါကြောင်း၊



ဆီးချိုရောဂါဖြစ်ပွားသူများတွင် မိမိရောဂါအကြောင်း မိမိကိုယ်တိုင်သိရှိရန်နှင့် ဆေးသောက်မှန်ရန်၊ ဆေးဝါး ကုသမှုပုံမှန် ခံယူရန်အရေးကြီးပါကြောင်း၊ ဤကဲ့သို့ သိရှိရန်မှာ ပြည်သူလူထုအတွင်း ဆီးချိုရောဂါနှင့် ပတ်သက်သည့် အသိပညာဗဟုသုတများ ပြန့်ပွားရန်လိုအပ်ပါကြောင်း၊ သို့ဖြစ်ပါ၍ ဆရာဝန်များသာမကပဲ ကျန်းမာရေးမှူးများ၊ သူနာပြု နှင့်သားဖွားဆရာမများ၊ ကျန်းမာရေးမှူးကြီးကြပ်(၁)/(၂) စသည့် ကျန်းမာရေးဝန်ထမ်းများ၊ ကျန်းမာရေးအသိပညာ မြှင့်တင်ရေးဌာနစသည်တို့နှင့်နီးနီးကပ်ကပ်လက်တွဲပူးပေါင်းဆောင်ရွက်နိုင်မည့် လုပ်ငန်းစဉ်များ ချမှတ်ဆောင်ရွက်ရန် လိုအပ်ပါကြောင်း၊ ဝန်ကြီးဌာနအနေဖြင့် တစ်နိုင်ငံလုံးရှိ ကျေးလက်ကျန်းမာရေးဌာန (၁၇၇၈)ခုရှိသည့်အနက် (၇၅%) ကျော်တွင် ပြည်သူလူထုအခြေပြု ကျန်းမာရေးစောင့်ရှောက်မှု ဆေးခန်းများ ဖွင့်လှစ်ထားရှိပြီး ဆီးချိုသွေးချိုရောဂါ၊ သွေးတိုးရောဂါ၊ သက်ကြီးရွယ်အိုစောင့်ရှောက်မှုနှင့် ကျန်းမာရေးအသိပညာမြှင့်တင်ရေး လုပ်ငန်းများဆောင်ရွက်လျက် ရှိပြီး ယခုစီမံချက်အနေဖြင့်လည်း အဆိုပါဆေးခန်းများနှင့် ပိုမိုပူးပေါင်းပါဝင်ကြရန် တိုက်တွန်းပါကြောင်း၊

ပြည်သူလူထုတွင် ကျန်းမာရေးအသိပညာများရရှိပြီး မိမိတို့ကိုယ်မိမိတို့ ပိုမိုကျန်းမာအောင်စောင့်ရှောက်နေထိုင် လာတတ်စေရန်ဆောင်ရွက်ရာတွင် လူမှုရေးအဖွဲ့အစည်းများ၊ တိုင်းရင်းသားကျန်းမာရေးအဖွဲ့အစည်းများ၊ နိုင်ငံတကာနှင့် ပြည်တွင်းအစိုးရမဟုတ်သော အဖွဲ့အစည်းများ ပူးပေါင်းပါဝင်ဆောင်ရွက်ကြရန် လိုအပ်ပါကြောင်း၊ ယခုစီမံချက် ဖြစ် မြောက်ရန်ဆောင်ရွက်ပေးပါသော ဒိန်းမတ်နိုင်ငံ သံအမတ်ကြီးနှင့် Novo Nordisk A/S ကုမ္ပဏီအား အထူးကျေးဇူးတင် ရှိပါကြောင်းနှင့် အခြားသော ကုမ္ပဏီလုပ်ငန်းကြီးများမှ Corporate Social Responsibility ကို သုံး၍ ကျန်းမာရေး စောင့်ရှောက်မှုလုပ်ငန်းများတွင် ယခုကဲ့သို့ ပူးပေါင်းပါဝင်လိုပါက မိမိတို့အနေဖြင့် ကြိုဆိုလက်ခံမည်ဖြစ်ပြီး Public - Private Mix အသွင်ဖြင့် ဆောင်ရွက်သွားမည် ဖြစ်ကြောင်း ပြောကြားခဲ့သည်။

ဆက်လက်၍ ကျန်းမာရေးနှင့်အာကစားဝန်ကြီးဌာန၊ ပြည်ထောင်စုဝန်ကြီးဒေါက်တာမြင့်ထွေးနှင့်မြန်မာနိုင်ငံဆိုင် ရာ Danish Ambassdor H.E ,Mr Peter Lysholt Hansen တို့မှ Myanmar Diabetes Care Program 2017-2020 ပူးပေါင်းဆောင်ရွက်မှု၊ နားလည်မှု စာချွန်လွှာအား လက်မှတ်ရေးထိုး လဲလှယ်ခဲ့သည်။



အခမ်းအနားသို့ ကျန်းမာရေးနှင့်အားကစားဝန်ကြီးဌာနရှိ ဦးစီးဌာနများမှ ညွှန်ကြားရေးမှူးချုပ်များ၊ ဒုတိယ ညွှန်ကြားရေးမှူးချုပ်များ၊ ညွှန်ကြားရေးမှူးများ၊ မြန်မာနိုင်ငံဆရာဝန်အသင်း ဥက္ကဋ္ဌနှင့် ဆေးတက္ကသိုလ်များမှ ပါမောက္ခ ချုပ်များ၊ ဆီးချိုသွေးချိုထိန်းသိမ်းရေး စီမံချက်မှ တာဝန်ရှိသူများ၊ Novo Nordisk A/S မှ ကိုယ်စားလှယ်များ၊ သတင်း Media များမှ တာဝန်ရှိသူများ တက်ရောက်ခဲ့သည်။

ယင်းနောက် ပြည်ထောင်စုဝန်ကြီးသည် မွန်းလွဲ (၂) နာရီတွင် ဗိုလ်ချုပ်အောင်ဆန်းလမ်းရှိ သူနာပြုတက္ကသိုလ် (ရန်ကုန်)တွင် ကျင်းပသော Stakeholders Consultation on Nursing and Midwifery Curriculum အပြီးသတ် ဆွေးနွေးပွဲသို့တက်ရောက်အမှာစကားပြောကြားခဲ့သည်။ ဝန်ကြီးဌာန၏လုပ်ငန်းများဆောင်ရွက်ရာတွင် သူနာပြု/သားဖွား များ၏ အခန်းကဏ္ဍသည် အလွန်အရေးပါသည်ဖြစ်၍ သူနာပြု/သားဖွားကဏ္ဍတိုးတက်ရေးအတွက် အထူးဦးစားပေး၍ ဆောင်ရွက်နေပါကြောင်း၊



ယခုပြင်ဆင်မွမ်းမံထားသော သူနာပြု/သားဖွားသင်ရိုးညွှန်းတမ်းသည် နိုင်ငံတကာအဆင့်မီပြီး အလွန်ကောင်းမွန်သော သင်ရိုးညွှန်းတမ်းဖြစ်ပါကြောင်း၊ သင်ရိုးညွှန်းတမ်းနှင့်ပတ်သက်၍ သူနာပြု/သားဖွားကျင့်ဝတ်၊ လူနာများနှင့် ဆက်သွယ်ပြောဆိုမှုပညာ (Communication Skills) နှင့် အင်္ဂလိပ်စာတို့အား အဓိကထား၍ အားစိုက်သင်ကြားပေးစေလိုပါကြောင်း၊ သူနာပြု အထူးပြုဘာသာရပ် (၉)လသင်တန်းများ၏ သင်ရိုးညွှန်းတမ်းများကိုလည်း ပြန်လည်သုံးသပ်၍ လက်တွေ့အသုံးပြုနိုင်မည့်အပိုင်းကို ဦးစားပေးသင်ကြားစေလိုကြောင်း၊ သင်တန်းပြီးဆုံးပါကလည်း သင်ကြားတတ်မြောက်ထားသည့် အထူးပြုဘာသာရပ်နှင့် သင့်တော်သောနေရာများတွင် နေရာချထားပေးနိုင်ရေးဆောင်ရွက်ရန်လိုအပ်ကြောင်း၊

သူနာပြု/သားဖွားများအနေဖြင့် မိမိတို့သူနာပြု/သားဖွားလောက တိုးတက်စေရေးအတွက် မိမိတို့ကိုယ်တိုင် ပြုလုပ်ကြရမည်ဖြစ်ကြောင်း၊ သူနာပြုတက္ကသိုလ်များသည် နိုင်ငံတကာအဆင့်မီတိုးတက်စေရေးအတွက် သုတေသနပြုလုပ်ရန်အထူးလိုအပ်ပါကြောင်း၊ ရန်ကုန်နှင့် မန္တလေးသူနာပြုတက္ကသိုလ်များတွင် သုတေသနဌာနခွဲတစ်ခုစီ ဖွင့်လှစ်နိုင်ရေး ဆောင်ရွက်ပေးမည်ဖြစ်ကြောင်း ပြောကြားခဲ့သည်။

ဆက်လက်၍ သူနာပြုတက္ကသိုလ် (ရန်ကုန်) ပါမောက္ခချုပ် ဒေါက်တာမြတ်သန္တာနှင့် ကျန်းမာရေးလူ့စွမ်းအား အရင်းအမြစ်ဦးစီးဌာန၊ ဒုတိယညွှန်ကြားရေးမှူးချုပ် ဒေါက်တာတင်ထွန်းတို့မှ သူနာပြုတက္ကသိုလ်များတွင် သင်တန်းများ ဖွင့်လှစ်နေမှုကို ရှင်းလင်းတင်ပြကြသည်။ တွေ့ဆုံပွဲသို့ မြန်မာနိုင်ငံသူနာပြုနှင့်သားဖွားအသင်းဥက္ကဌ၊ မြန်မာနိုင်ငံ သူနာပြုနှင့်သားဖွားကောင်စီဥက္ကဌနှင့် သူနာပြုတက္ကသိုလ်မှ ဆရာ/ ဆရာမများ တက်ရောက်ကြသည်။